

بِسْمِ اللّٰهِ الرَّحْمٰنِ الرَّحِیْمِ

آزاد اسلامی ملک میں



اہل بصیرت اور اصحاب غیرت کی ذمہ داری

سید ابوالحسن علی ندوی صاحب

حمد و صلوة کے بعد

حضرات : میں اپنی گفتگو کا آغاز مشہور صحابی فاتح مصر، حضرت سیدنا عمرو بن العاص کے ایک جملے سے کروں گا جو بڑا حکیمانہ اور سبق آموز ہے اس سے ہر مسلم معاشرہ اور خطہ کو فائدہ اٹھانا چاہئے، مصر جب فتح ہوا اور حضرت عمرو بن عاصؓ نے اس کو خلافت راشدہ کی قلمرو میں شامل کیا اس وقت اس بات کے سارے قرآن موجود تھے کہ مصر مسلمانوں کے قبضے میں رہے گا قبضی سلطنت دم توڑ چکی تھی اور ملک میں مقابلے کی کوئی طاقت باقی نہیں رہ گئی تھی خلافت راشدہ کے مرکز مدینہ طیبہ سے اور جزیرۃ العرب سے اس کا جو جغرافیائی قرب تھا وہ بھی اس بات کی ضمانت تھا کہ مصر کی پوری طور پر نگرانی کی جاسکے گی اور وہاں

مسلمانوں اور اسلام کا مستقبل محفوظ رہے گا۔ تاریخ کی شہادت ہے کہ جن ممالک کو صحابہ کرام نے فتح کیا وہ ممالک اب بھی کسی نہ کسی طرح اسلام کے زیر سایہ ہیں اس کے خلاف ایسی نظریں ملتی ہیں کہ جن ممالک کو بعد کے فاتحین نے فتح کیا اور جن فاتح لشکروں میں صحابہ کرام شامل نہیں تھے وہ اسلام کے سایہ رحمت سے محروم ہو گئے ایسے کئی ممالک کی مثالیں دی جا سکتی ہیں جن میں بہت مستحکم مسلم سلطنتوں کی بنیاد رکھی گئی تھی لیکن چند صدیوں کے بعد وہ اسلامی قلمرو سے خارج ہو گئے لیکن جہاں تک میرا مطالعہ ہے ایسے ممالک جو براہ راست صحابہ کرام کے ذریعے سے فتح ہوئے تھے وہ کئی طور پر اسلام کی دولت سے محروم نہیں ہوئے حضرت عمرو بن عاصؓ کے لئے اس بات کو باور کرنے اور اس بارے میں اطمینان حاصل کرنے کے سارے آثار و قرائن موجود تھے، کہ مصر میں کسی بڑے انقلاب کا اندیشہ نہیں ہے مصر فتح ہو چکا تھا اور صحابہ کرام اور مسلمانوں کے قدم جم چکے تھے مساجد تعمیر ہو رہی تھیں اور مصر کی وہ بازنطینی سلطنت (Byzantine Empire) جس کا آخری فرماں روا ہرقل تھا، دنیا سے رخصت ہو چکا تھا، اس لئے یہ واقعہ

حضرت عمرؓ کے زمانہ کا ہے اور اس سلطنت بازنطینیہ کے مقبوضات جن میں شام و فلسطین کا علاقہ بھی تھا اسلام کے زیر سایہ آچکے تھے۔

لیکن اللہ تعالیٰ نے صحبت نبویؐ کی برکت سے حضرت عمرو بن عاصؓ کو جو فراست ایمانی عطا کی تھی جس کا کچھ نہ کچھ حصہ مومن کو مل سکتا ہے اتقوا فراستہ المومن فانہ ینظر بنور اللہ۔ حدیث میں آیا ہے کہ مومن کی فراست سے ہوشیار رہنا اس لئے کہ اس کو اللہ کے نور کی مدد حاصل ہے اس کی بصارت کے ساتھ ایک خدا داد بصیرت بھی شامل ہوتی ہے حضرت عمرو بن عاصؓ نے فراست ایمان کی وجہ سے ایک جملہ کہا جس کو تاریخ نے انہی کے لفظوں میں محفوظ کر لیا ہے اور وہ جملہ ایسا ہے کہ اگر کوئی مجھ سے کہے کہ آیت الکرسی اور تبرک آیات قرآنی کے علاوہ کوئی ایسا رہنا جملہ یا عبارت بتائیے جو خوشخط لکھ کر ہر پڑھے لکھے مسلمان کے گھر میں آویزاں کیا جائے تو میں اسی جملے کا مشورہ دوں گا۔ حضرت عمرو بن عاصؓ نے مصر کی فتح مکمل ہو جانے کے بعد جب قدیم مصر میں سب سے بڑی مسجد (سطاط کے نام) سے تعمیر ہو گئی تھی، اور پورا شہر

اسی نام سے آباد ہو گیا تھا، صحابہ کرامؓ نے متعدد جلیل القدر صحابہؓ جن کا نام حدیث میں آتا ہے وہاں مقیم ہو گئے تو اس وقت انہوں نے ایک جملہ اسلامی لشکر کو اور وہاں بسنے والے مسلمانوں کو مخاطب ہو کر کہا تھا میں اس جملہ سے آغاز کرتا ہوں دیواروں پر تختی آویزاں کرنے کا تجربہ کچھ زیادہ ہمت افزاں نہیں ہے اس لئے کہ بار بار دیکھنے سے اہمیت جاتی رہتی ہے اکثر اوقات نظر بھی نہیں اٹھتی اگر امکان ہوتا تو میں کہتا کہ لوح دل پر نقش کر لیں، انہوں نے فرمایا کہ اس بات کو کبھی نہ بھولنا کہ انتم فی رباط دائم لکثرة الاعداء حولکم ولتشوف القلوب الیکم۔ تم ہمیشہ اس بات کو یاد رکھنا کہ تم محاذ جنگ پر ہو اور اسلامی سرحد کے محافظ ہو اس لئے کہ دشمنوں کی نگاہیں تم پر لگی ہوتی ہیں اور ان کے دل تمہارے خیال سے خالی نہیں ہوئے خیال کیجئے کہ مصر فتح ہو گیا ہے فرعونی سلطنت اور مسیحی آثار مٹا دئے گئے ہیں ملک میں اسلامی قانون نافذ ہے تیزی سے مسجدیں بن رہی ہیں صحابہ کرامؓ آباد ہو رہے ہیں اسلام میں داخل ہونے کا سلسلہ بھی جاری ہے اور جاری رہے گا سینکڑوں اور ہزاروں کی تعداد میں لوگ اسلام قبول کر رہے

تھے بڑی بات یہ کہ عربی زبان اختیار کر رہے تھے ایسا کم ملکوں میں ہوا وہاں کے باشندوں نے اپنی ترقی یافتہ زبان چھوڑ کر عربی زبان اختیار کر لی ہو اور پھر قدیم زبان بالکل مٹ گئی ہو یہ بھی صحابہ کرامؓ کی خصوصیت ہے کہ انہوں نے مصر کو فتح کیا اور اس کی زبان عربی ہو گئی رسم الخط عربی ہو گیا شام کا علاقہ فتح کیا تو اس کی زبان پہلے جو کچھ رہی ہو سریانی یا عبرانی سب ختم ہو گئی وہاں کے عیسائیوں نے بھی عربی زبان اختیار کر لی اور اس میں کمال پیدا کرنے لگے۔

بہت سے قرآنی الفاظ ایسے ہیں کہ جن کا ترجمہ کرنا بہت مشکل ہے رباط کا ترجمہ بھی کسی مفرد لفظ سے کر دینا بھی مشکل ہے ناکہ بندی سرحد کی حفاظت کسی کام میں مسلسل منہمک رہنا یہ سب رباط کے مفہوم میں آتا ہے ، چنانچہ مسجد میں ایک نماز کے بعد جو دوسری نماز کا انتظار کرتا ہے اس کے لئے بھی فذالکم الرباط فذالکم الرباط کے الفاظ آئے ہیں رباط کے لفظ میں عسکری و جسمانی طور پر اور اس کے ساتھ معنوی ، ذہنی اور فکری طور پر بھی ہمیشہ چوکنا رہنے کا مفہوم آجاتا ہے۔ آپ نے مسلمانوں کو احساس دلایا کہ قدیم آبادی

کسی وقت بھی جب اہرام مصر کو دیکھے گی جو فراعنہ نے بنائے تھے ، جب وہ اس ملک کی سرسبزی و شادابی دیکھے گی تو اس کو یاد آئے گا کہ یہاں ہماری سلطنت تھی تو تم اس سے غافل نہ رہنا پھر تم بتیس دانتوں میں ایک زبان ہو سارا برا عظیم افریقہ (اس وقت شمالی پٹی فتح نہیں ہوئی تھی) پڑا ہوا ہے اس میں ایک مصر ہی ایسا ملک ہے جو اسلام کے قبضے میں آیا ہے گویا اس وسیع براعظم میں اسلام کو محفوظ رکھنا مشکوک ہے مسلمانوں کو آزاد مسلم ممالک میں بھی ہمیشہ اس وصیت پر عمل کرنا چاہئے اور اپنے اندر مرابطہ کیفیت پیدا کرنی چاہئے اور قائم رکھنی چاہئے کہ وہ ان سب چیزوں سے بچیں جو غفلت پیدا کرنے والی ہیں جو دشمن کو موقع دینے والی ہیں۔

فتنے صرف خارجی نہیں ہوتے ، داخلی بھی ہوتے ہیں اور داخلی فتنے بعض اوقات خارجی فتنوں سے زیادہ خطرناک اور دور رس نتائج رکھتے ہیں۔ مثلاً آپس کا اختلاف آپ سب کو معلوم ہے کہ اسپین کا ملک جو مسلمانوں کے ہاتھ سے نکلا وہ کسی خارجی حملہ سے نہیں نکلا اس لئے کہ تاریخ میں فرانس کا حملہ کرنا یا اس کے ہمسایہ ممالک جرمنی وغیرہ کے حملہ کا کہیں ذکر نہیں آتا

مسلمان اندر سے خود سمٹنے اور بکھرنے لگے تھے لیکن حجازیوں ،
 یمنیوں ، عدنائیوں اور قحطانیوں کی آویزش چچا اور بھتیجے کے تحت
 و تاج کے لئے نبرد آزمائی اصل فتنہ تھا اس کے علاوہ ایک اور
 فتنہ جو اندلس کے زوال کا باعث ہوا وہ یہ کہ انہوں نے ساری
 توجہ تعمیرات اور فنون لطیفہ پر مرکوز کر دی ، الزہراء اور قلعہ
 الحمرا کی زیب و زینت اور نفاست خواب و خیال کی باتیں معلوم
 ہوتی ہیں اس طرح شاعری پر اور ادبی مویشگافیوں پر اپنی طاقت
 مرکوز کر دی ۔ خود وہاں کی آبادی کو اسلام سے مانوس کرنے کا
 کام اور اس کو اسلام کے دائرہ میں لانے کا کام نہیں کیا۔ اس
 کے علاوہ ہمسایہ ممالک یعنی شمال کی طرف بڑھنے کی طرف ان
 کی توجہ نہیں ہوئی۔ وہ اپنی سلطنت کو مستحکم کرتے رہے اور
 اس حقیقت کو بھول گئے جو حضرت عمرو بن عاصؓ کے اس مختصر
 جملے میں نظر آتی ہے کہ تمہارے چاروں طرف غیر اسلام کا سمندر
 پھیلنا ہوا ہے اس لئے تمہیں اطمینان نہیں کرنا چاہئے کہ یہ
 سمندر میں ایک چھوٹا سا جزیرہ محفوظ رہے گا اور یہاں اس کی
 موجیں نہیں پہنچیں گی انہوں نے شمال کی طرف بڑھنے کی
 کوشش نہیں کی جب ان پر دباؤ پڑا تو جنوب کی طرف بٹتے چلے

گئے یہاں تک کہ ابنائے جبل الطارق تک پہنچ گئے اور وہاں سے ایک جھونکے میں وہ مغرب اقصیٰ (مراکش) پہنچ گئے۔

اندرونی کمزوریاں جب کسی ملک میں پیدا ہو جاتی ہیں تو اس کو گھن کی طرح کھاتی ہیں جیسے دیمک برگد یا رولی کے درخت کو چاٹ جاتی ہے، وہ کھڑے رستے ہیں اور دور سے نظر آتے ہیں پوری پوری بارائیں ان کے نیچے ٹھرتی ہیں لیکن دیمک ان کو اندر اندر سے چاٹ چکی ہوتی ہے اس کے نتیجے میں وہاں کے ایک جھونکے سے یہ کوہ پیکر درخت زمین پر آجاتے ہیں حضرت عمر و بن عاصؓ کی یہ وصیت سارے مسلم ممالک کو چھوٹے ملکوں کو بھی بڑے ملکوں کو بھی یہاں تک کہ بلاد مقدسہ جزیرۃ العرب کو بھی حرز جان بنانی چاہئے کہ ”انتم فی رباط دائم“ تمہاری پرہ داری اور تمہاری بیداری کی کوئی حد و نیابت نہیں، تم کبھی اس سے فارغ البال نہ ہونا، کہنے والے نے سچ کہا ہے کہ۔

مکتب عشق کا دیکھا یہ نرالا دستور

اس کو چھٹی نہ ملی جس کو سبق یاد ہوا

حقیقت میں امت اسلامیہ کے لئے چھٹی ہے ہی نہیں،

امت اسلامیہ کے سپرد جو کام کیا گیا اس کی جو مشکلات ہیں اس میں چھٹی کا کوئی جواز ہی نہیں کوئی یہ سمجھے کہ ہم چھٹی پر ہیں تو یہ سمجھنا صحیح ہی نہیں چھٹی کا ایک تو وقت ہوتا ہے اور ایک ذہن ہوتا ہے چھٹی والی ذہنیت فراغت سے زیادہ خطرناک ہے یعنی یہ تخیل کہ ہم پر اس وقت کوئی بڑی ذمہ داری نہیں ہے ، ہم اس وقت کسی ایسے نازک مقام پر کھڑے ہوئے نہیں ہیں یہ چھٹی منانے ، اپنے کو چھٹی پر سمجھنے کی ذہنیت زیادہ خطرناک ہے یہاں تک کہ اگر کوئی مہم میں مشغول ہے ، لیکن سمجھ رہا ہے کہ یہ محض خانہ مہم ہے ، اس کام کی کوئی خاص اہمیت نہیں ہے تو یہ رویہ سخت مضر ہے تاریخ میں آپ دیکھیں گے کہ جہاں اسلام کا زوال ہوا ہے وہاں یہ ذہنیت پیدا ہوئی ہے یعنی راحت پسندی ، آرام طلبی اور محنت سے فائدہ اٹھانے کا مزاج یعنی محنت ہو چکی اب محنت سے فائدہ اٹھانے کا وقت آیا ہے صحابہ کرام میں آخر تک یہ بات پیدا نہیں ہوئی تھی ہر وقت وہ تیار رہتے تھے جب ان کو محاذ پر بلایا جائے گا چلے جائیں گے اور وہاں بھی رہ کر وہ محتاط اور بیدار زندگی گزارتے تھے یہ بعد کی چیز ہے کہ مسلمان قومیں کس طرح مطمئن ہو گئیں اس کو قرآن مجید

احلاؤ کے لفظ سے تعبیر کرتا ہے۔ اخلد الی الرض واتبع
 ہواہ“ کہ زمین سے لگ گیا، وہ اپنی خواہش کے پیچھے چل پڑے
 یہ ذہنیت مسلم اقوام کے لئے سخت خطرناک ہے ہم نے کام کر
 لیا بس آرام کرنے کی ضرورت ہے اپنی محنت سے فائدہ اٹھانے
 کا وقت ہے بچوں اور بچیوں کی شادیاں ایسے طریقے سے کرو کہ
 لوگوں پر ثابت ہو کہ خدا نے ہم کو بہت کچھ دیا ہے، پوری
 عمر محنت کرنے کی نہیں ہوتی، اب آرام کا وقت آیا ہے یہ
 امت اسلامیہ اور کسی ایسے ملک کے حق میں جو بیرونی اور اندرونی
 خطرات سے ہر وقت دو چار ہو سم قاتل ہے، اس کے لئے خود
 کشی کے مترادف ہے۔

حضرات! میں دیکھ رہا ہوں کہ بے پردگی یہاں بہت
 عام ہے۔ ہندوستان کے مقابلہ میں پاکستان میں زیادہ بے پردگی
 ہے شادیوں میں اسراف بہت زیادہ ہے معیار اتنا بلند ہو گیا ہے
 اور شادی کے سلسلہ میں اتنی مشکلات پیدا کر دی گئی ہیں کہ اس
 سے بہت سی اخلاقی خرابیاں پیدا ہو گئی ہوں گی۔ دولت کا بے
 جا خرچ اپنی عظمت یا اہمیت کا اظہار، معیار زندگی کی روز افزوں
 ترقی، ضروریات کی فرست میں مسلسل اضافہ اور ان کو ضرورت

و شرط زندگی سمجھ لینا یہی وہ خرابیاں ہیں جنہوں نے ایرانی و رومی تمدن کو عذاب جان بنا دیا تھا فرش بہار کی تفصیل مولانا شبلی کی ”الفاروق“ یا مولانا عبدالحکیم شرر کی ”تاریخ اسلام“ پڑھیں تو معلوم ہو گا کہ ہم کوئی خواب دیکھ رہے ہیں الف لیلہ کی کہانی ہے یہ سب چیزیں تمدن کی غیر معتدل ترقی کا نتیجہ ہوتی ہے جو اسلامی اصولوں سے آزاد ہو جائے آپ دیکھیں گے کہ زیادہ تر قوموں کا زوال ان کے تمدن کی خرابی سے ہوا ہے آپ لیکٹی کی ”تاریخ احلاق یورپ“ (History of European Morals) کا مطالعہ کریں آپ دیکھیں گے کہ روم کا تمدن کتنا مسخ ہو گیا تھا، کتنا غیر فطری ہو گیا تھا اس سے بچنے کی بڑی کوشش کی ضرورت ہے۔

آپ حضرات اللہ کے فضل سے اپنا اپنا حلقہ رکھتے ہیں، اس سلسلہ میں عملی مثالوں کی سب سے پہلی ضرورت ہے اور ان عملی نمونوں کے اظہار کی ضرورت ہے۔

”ان تبدوا الصدقات فنعما ہی وان تخفوها

وتو توھا الفقراء فهو خیر لکم“۔

(اگر تم خیرات علانیہ طریقہ پر دو تو وہ خوب ہی ہے اور اگر

پوشیدہ دو اور اہل حاجت کو عطا کرو تو تمہارے حق میں بہتر ہے
 لوگوں کے سامنے یہ مثالیں آنی چاہئیں، فلاں بڑے
 آدمی نے اپنے بیٹے کی شادی ایسی سادگی سے کی، ہمارے یہاں
 ہندوستان میں ایسی مثالیں ہیں، تقریبات میں طریقہ سفت اور اسوہ
 صحابہ کو زندہ کرنا چاہئے۔

میں سمجھتا ہوں کہ رمضان المبارک کی پوری راتوں کا
 جاگنا آسان ہے، اور اس میں بڑی لذت ہے، لیکن ایسی کوئی
 مثال قائم کرنا اس سے کہیں زیادہ مشکل ہے۔ آپ روزے
 رکھوا لیجئے، آپ شب بیداری کروا لیجئے، آپ ہر سال حج کروا
 لیجئے، ایسے بہت سے بھائی ہیں جو ہر سال حج کو جاتے ہیں،
 لیکن اگر ان سے یہ کہا جائے کہ ایک لڑکے کی شادی آپ
 شریعت کے مطابق کر لیجئے، تو نہیں کریں گے۔ یہ کیا ہے؟ یہ
 نفس کی ایک لذت اور ذائقہ ہے۔ امام غزالی نے جو بڑے حکیم
 تھے لکھا ہے کہ ایک صاحب اپنے شیخ کے پاس گئے، جن کے وہ
 معتقد تھے، انہوں نے کہا کہ حضرت! میرا حج کا ارادہ ہے شیخ
 جانتے تھے کہ وہ حج کا فرض ادا کر چکے ہیں، انہوں نے کہا حج کو
 کیوں جا رہے ہو؟ کیا نیت ہے، کیا مقصد ہے؟ انہوں نے کہا

ثواب کی نیت ہے۔ شیخ نے کہا کہ اگر ثواب کا دوسرا راستہ تمہیں بتاؤں تو قبول کرو گے؟ انہوں نے کہا کیوں نہیں؟ ثواب ہی مقصود ہے شیخ نے کہا دیکھو کئی لڑکیاں ایسی بیٹھی ہوئیں جن کی شادیاں اس لئے نہیں ہو رہی ہیں کہ ان کے ماں باپ کے پاس کچھ نہیں ہے تم نے حج کے لئے جو رقم معین کی ہے اس میں سے کچھ ان کو دے دو کئی آدمی ایسے ہیں جو اتنے مقروض ہیں کہ غیرت کے مارے گھر سے نہیں نکلتے تم ان کا قرض ادا کر دو کئی مریض ایسے ہیں جن کے پاس دوا علاج کے لئے پیسے نہیں ہیں تم ان کو کچھ رقم دے دو تھوڑی دیر وہ ٹھہرے کہنے لگے حضرت حج ہی کا بڑا شوق ہو رہا ہے حکیم اور ماہر نفسیات شیخ نے فرمایا کہ یہ کیوں نہیں کہتے کہ سیاحی کا شوق ہے ہوا خوری کو جی چاہ رہا ہے اس زمانے میں کئی ملکوں میں سے گذر کر جانا پڑتا ہے یہاں یہ چیز خریدی وہاں وہ چیز خریدی پورا قافلہ ہے اور بڑی دلچسپی سے وقت گذر رہا ہے یہ وقت آسان ہے آپ عبادت کروا لیجئے ذکر کروا لیجئے نفلی حج کروا لیجئے لیکن اگر یہ کہئے کہ سنت کے مطابق کوئی ایسا کام کیجئے کہ جس سے سب کی نگاہیں اٹھ جائیں اور وہ آپ کی تقلید کریں تو گریز

کیا جاتا ہے تو لوگ یہ نہ کہیں کہ شاید اس کے پاس پیسہ نہیں رہا کہ اس لیے یہ ایسا کر رہے ہیں معاشرے کو ان چیزوں کی ضرورت ہوتی ہے معاشرہ بڑی اہم چیز ہے حکومتیں بھی جس زمین پر قائم ہوتی ہیں وہ زمین معاشرہ کی زمین ہے اسلامی اخلاق اور اسلامی زندگی کی زمین ہے جب اسلامی معاشرہ نہیں تو پھر کسی چیز کا اعتبار نہیں۔

آپ ”انتم فی رباط دائم“ کو دستور العمل بنا لیں۔ آپ ایک اہم محاذ پر کھڑے ہوئے ہیں کہ آپ کو ہمیشہ چوکنا رہنا چاہئے پلک جھپکی اور میدان کا نقشہ بدل دیا اس لئے پلک جھپکنے اور سو جانے کی کوئی گنجائش نہیں یہاں متعدد شخصیتیں ایسی موجود ہیں جو اللہ کے فضل سے ملک کی ممتاز ترین شخصیتیں ہیں صف اول کے لوگ ہیں وہ بدعات جو عبادات میں شامل ہو گئیں ہیں۔ ان کے خلاف اللہ کے فضل سے بہت کام ہوا ہے ہو رہا ہے اور ہوتا رہے گا، میں اس کی ضرورت کا انکار اور اس کی اہمیت کی تحقیر نہیں کرتا بغیر اس کو کم کئے ہمارے معاشرے میں جو بدعات ہیں، جو مغربی بدعات یا ہندوانہ اثرات شامل ہو گئے ہیں ان کو ختم کرنے کی کوشش کریں اس کے لئے

خطبات، تنظیمی دورے، صحافتی مہم، ریڈیو اور ابلاغ عامہ کے ذریعہ سب استعمال کئے جائیں اور امید ہے کہ اس میں ذمہ دار حلقے بھی آپ کی مدد کریں گے۔ پورے ملک میں معلوم ہوا کہ ایک عظیم تحریک چلی ہے ایک زبردست مہم جاری ہے یہ کام سال دو سال چار سال بلکہ اس سے بھی زیادہ مدت کے لئے جاری رہنا چاہئے۔

اللہ تعالیٰ ہمیں توفیق دے اور میں بھی کسی درجہ میں اس کے اجر میں شامل ہو جاؤں۔

بشکریہ ماہنامہ الحسن

جون ۱۹۹۵ء

سفر میں ذکر کی فضیلت

○ جو شخص اپنے سفر میں تنہائی کے وقت اللہ تعالیٰ کے دھیان اور اس کے ذکر میں مشغول رہتا ہے تو اللہ تعالیٰ ایک فرشتہ اس کا ہ سفر فرمادیتے ہیں اور جو شعروشاعری وغیرہ لغو بات میں مصروف رہتے ہیں اللہ تعالیٰ انکے پیچھے شیطان لگا دیتے ہیں۔ (حصن حصون)

○ احمد کی حدیث کا مفہوم ہے کہ رسول اللہ صلی اللہ علیہ وسلم نے فرمایا کہ جو شخص میں مرتبہ **اللَّهُ أَكْبَرُ** **الْحَمْدُ لِلَّهِ سُبْحَانَ اللَّهِ** **لَا إِلَهَ إِلَّا اللَّهُ** پڑھے تو اللہ تعالیٰ اس کی طرف رحمت کیساتھ متوجہ ہوگا اور اس کے فعل پر اللہ تعالیٰ بہت ہی راضی ہوتا ہے۔

○ حصن حصین میں ہے جب سواری پر بیٹھ جائے تو تین مرتبہ **اللَّهُ أَكْبَرُ** کہے اور یہ دعا پڑھے۔ **سُبْحَانَ الَّذِي سَخَّرْنَا هَذَا وَمَا كُنَّا لَهُ مَقْرِبِينَ وَإِنَّا لَفِي رَبِّينَا لَمُنْقَلِبُونَ** (پاک ہے وہ ذات جس نے اس (سواری) کو ہمارے قابو کر دیا (ورنہ ہم اس کو اپنے قابو میں نہیں لاسکتے تھے اور بے شک ہم اپنے پروردگار کے پاس ضرور لوٹ کر جائیں گے)۔

○ بلندی پر چڑھے تو **اللَّهُ أَكْبَرُ** اور جب اُوپر سے نیچے اترے (یعنی اونچالی سے) تو **سُبْحَانَ اللَّهِ** جب کسی وادی یا (کھلے میدان) میں پہنچے تو **لَا إِلَهَ إِلَّا اللَّهُ** اور **اللَّهُ أَكْبَرُ** کہے اور اگر سواری کے جانور کو ٹھوکر لگے (حادثہ وغیرہ) تو فوراً **بِسْمِ اللَّهِ** کہے "کیا پتہ کون سا لمحہ آخری ہو"

صدیقی ہاؤس المنظر پارٹمنٹس

۳۵۸ کارون ایسٹ نزد سید چوک کراچی۔ ۷۴۰۰۰

صدیقی ٹرسٹ

القادر پرنٹنگ پریس فون : ۷۷۲۳۷۲۸